

**REGOLAMENT TAL-KUMMISSJONI (UE) 2017/1978****tal-31 ta' Ottubru 2017****li jemenda l-Anness III tar-Regolament (KE) Nru 853/2004 tal-Parlament Ewropew u tal-Kunsill li jstabbilixxi ċerti regoli speċifiċi ta' igjene għall-ikel li joriġina mill-annimali rigward l-ekinodermi miġbura barra miż-żoni tal-produzzjoni kklassifikati****(Test b'rilevanza għaż-ŻEE)**

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (KE) Nru 853/2004 tal-Parlament Ewropew u tal-Kunsill tad-29 ta' April 2004 li jstabilixxi ċerti regoli speċifiċi ta' igjene għall-ikel li joriġina mill-annimali <sup>(1)</sup>, u b'mod partikolari l-Artikolu 10(1) tiegħu,

Billi:

- (1) Ir-Regolament (KE) Nru 853/2004 jistabbilixxi ċerti regoli speċifiċi ta' igjene għall-ikel li joriġina mill-annimali għall-operaturi fin-negozju tal-ikel. Dan jipprevedi, *inter alia*, li l-operaturi fin-negozju tal-ikel jistgħu jintroduċu biss fis-suq prodotti li joriġinaw mill-annimali li jkunu nhadmu u ġew trattati esklużivament fi stabbilimenti li jissodisfaw ċerti rekwiżiti, inklużi r-rekwiżiti rilevanti tal-Anness III tiegħu.
- (2) Is-Sezzjoni VII tal-Anness III tar-Regolament (KE) Nru 853/2004 tispeċifika li dik is-Sezzjoni tapplika għall-molluski bivalvi hajjin, u bl-eċċezzjoni tad-dispożizzjonijiet dwar il-purifikazzjoni, tapplika wkoll għall-ekinodermi hajjin, it-tunikati hajjin u l-gastropodi marini hajjin. Din tispeċifika wkoll li għall-pectinidae u għall-gastropodi marini, li mhumiex organiżmi filtraturi miġbura barra miż-żoni tal-produzzjoni, japplikaw rekwiżiti speċifiċi.
- (3) Ir-Regolament (KE) Nru 854/2004 tal-Parlament Ewropew u tal-Kunsill <sup>(2)</sup> jippreskrivi regoli speċifiċi għall-organizzazzjoni ta' kontrolli uffiċjali fuq prodotti li joriġinaw mill-annimali. Dan jipprevedi li l-Istati Membri għandhom jiżguraw li l-produzzjoni u l-introduzzjoni fis-suq ta' molluski bivalvi hajjin, ta' ekinodermi hajjin, ta' tunikati hajjin u ta' gastropodi marini hajjin isirulhom kontrolli uffiċjali kif previst fl-Anness II tiegħu. Il-Kapitolu II tal-Anness II tar-Regolament (KE) Nru 854/2004 jipprevedi li ż-żoni tal-produzzjoni jridu jiġu kklassifikati skont il-livell ta' kontaminazzjoni fekali. L-organiżmi filtraturi, bħalma huma l-molluski bivalvi, jistgħu jakkumulaw mikroorganiżmi li jirrapreżentaw riskju għas-saħħa pubblika.
- (4) L-ekinodermi ġeneralment mhumiex organiżmi filtraturi. Għaldaqstant, ir-riskju li tali organiżmi jakkumulaw mikroorganiżmi marbuta mal-kontaminazzjoni fekali huwa remot. Barra minn hekk, ma giet irrappurtata l-ebda informazzjoni epidemjoloġika li torbot id-dispożizzjonijiet dwar il-klassifikazzjoni taż-żoni tal-produzzjoni preskritti fl-Anness II tar-Regolament (KE) Nru 854/2004 mar-riskji għas-saħħa pubblika assoċjati mal-ekinodermi li mhumiex organiżmi filtraturi. Għal din ir-raġuni, jenhtieg li tali ekinodermi jiġu esklużi mid-dispożizzjonijiet dwar il-klassifikazzjoni taż-żoni tal-produzzjoni kif preskritti fil-Kapitolu II tas-Sezzjoni VII tal-Anness III tar-Regolament (KE) Nru 853/2004.
- (5) Barra minn hekk, il-Kapitolu IX tas-Sezzjoni VII tal-Anness III tar-Regolament (KE) Nru 853/2004 jistabbilixxi rekwiżiti speċifiċi għall-pectinidae u għall-gastropodi marini hajjin li mhumiex organiżmi filtraturi miġbura barra miż-żoni tal-produzzjoni kklassifikati. Jenhtieg li tali rekwiżiti japplikaw ukoll għall-ekinodermi li mhumiex organiżmi filtraturi.
- (6) Għalhekk, jenhtieg li s-Sezzjoni VII tal-Anness III tar-Regolament (KE) Nru 853/2004 tiġi emendata skont dan.
- (7) Il-miżuri previsti f'dan ir-Regolament huma konformi mal-opinjoni tal-Kumitat Permanenti dwar il-Pjanti, l-Annimali, l-Ikel u l-Għalf,

<sup>(1)</sup> ĠU L 139, 30.4.2004, p. 55.<sup>(2)</sup> Ir-Regolament (KE) Nru 854/2004 tal-Parlament Ewropew u tal-Kunsill tad-29 ta' April 2004 li jippreskrivi regoli speċifiċi għall-organizzazzjoni ta' kontrolli uffiċjali fuq prodotti li joriġinaw mill-annimali maħsuba għall-konsum uman (ĠU L 139, 30.4.2004, p. 206).

ADOTTAT DAN IR-REGOLAMENT:

*Artikolu 1*

L-Anness III tar-Regolament (KE) Nru 853/2004 jiġi emendat skont l-Anness ta' dan ir-Regolament.

*Artikolu 2*

Dan ir-Regolament għandu jidhol fis-seħh fit-tielet jum wara dak tal-pubblikazzjoni tiegħu f'Il-Ġurnal Uffiċjali tal-Unjoni Ewropea.

Għandu japplika mill-1 ta' Jannar 2019.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, il-31 ta' Ottubru 2017.

*Għall-Kummissjoni*  
*Il-President*  
Jean-Claude JUNCKER

\_\_\_\_\_

## ANNEX

Is-Sezzjoni VII tal-Anness III tar-Regolament (KE) Nru 853/2004 tiġi emendata kif ġej:

(1) Fil-parti introduttorja, il-punt 1 jiġi sostitwit b'dan li ġej:

“1. Din is-Sezzjoni tapplika għall-molluski bivalvi ħajjin. Bl-eċċezzjoni tad-dispożizzjonijiet dwar il-purifikazzjoni, tapplika wkoll għall-ekinodermi ħajjin, it-tunikati ħajjin u l-gastropodi marini ħajjin. Id-dispożizzjonijiet dwar il-klassifikazzjoni taż-żoni tal-produzzjoni stabbiliti fil-Kapitolu II, il-Parti A, ta' dik is-Sezzjoni ma japplikawx għall-gastropodi marini u għall-ekinodermi li mhumiex organiżmi filtraturi.”

(2) Il-Kapitolu IX jiġi sostitwit b'dan li ġej:

**“KAPITOLU IX: REKWIŻITI SPECIFIĊI GĦALL-PECTINIDAE, IL-GASTROPODI MARINI U L-EKINODERMI LI MHUMIEX ORGANIŻMI FILTRATORI MIĠBURA BARRA MIŻ-ŻONI TAL-PRODUZZJONI KKLASSIFIKATI**

L-operaturi tan-negozju tal-ikel li jiġbru l-pectinidae, il-gastropodi marini u l-ekinodermi li mhumiex organiżmi filtraturi, barra miż-żoni tal-produzzjoni kkllassifikati jew li jittrattaw pectinidae u/jew gastropodi marini u/jew ekinodermi bħal dawn, jehtieg li jikkonformaw mar-rekwiżiti li ġejjin:

1. Il-pectinidae, il-gastropodi marini u l-ekinodermi li mhumiex organiżmi filtraturi, ma jstgħux jitqiegħdu fis-suq sakemm dawn ma jkunux ġew miġbura u trattati skont il-Kapitolu II, Parti B, u jissodisfaw l-istandards stipulati fil-Kapitolu V, kif muri minn sistema ta' awtokontrolli;
2. Barra mill-punt 1, meta d-dejta minn programmi ta' monitoraġġ uffiċjali tippermetti lill-awtorità kompetenti li tikklassifika ż-żoni tas-sajd — fejn xieraq, b'koperazzjoni mal-operaturi tan-negozju tal-ikel — id-dispożizzjonijiet tal-Kapitolu II, Parti A, japplikaw b'analoġija għall-pectinidae;
3. Il-pectinidae, il-gastropodi marini u l-ekinodermi li mhumiex organiżmi filtraturi, ma jstgħux jitqiegħdu fis-suq għall-konsum mill-bniedem sakemm mhux permezz ta' rkant tal-ħut, ċentru tad-dispaċċ jew stabbiliment tal-ipproċessar. Meta jittrattaw il-pectinidae u/jew gastropodi marini u/jew ekinodermi bħal dawn, l-operaturi tan-negozji tal-ikel li joperaw stabbilimenti bħal dawn jehtieg li jinfurmaw lill-awtorità kompetenti u, rigward iċ-ċentri tad-dispaċċ, iridu jikkonformaw mar-rekwiżiti rilevanti tal-Kapitoli III u IV;
4. L-operaturi tan-negozji tal-ikel li jittrattaw il-pectinidae, il-gastropodi marini ħajjin u l-ekinodermi ħajjin li mhumiex organiżmi filtraturi, iridu jikkonformaw:
  - (a) mar-rekwiżiti dokumentarji tal-Kapitolu I, il-punti 3 sa 7, fejn applikabbli. F'dan il-każ, id-dokument ta' reġistrazzjoni jehtieg li jindika b'mod ċar il-post taż-żona fejn ingabru l-pectinidae u/jew il-gastropodi marini ħajjin u/jew l-ekinodermi ħajjin; jew
  - (b) mar-rekwiżiti tal-Kapitolu VI, il-punt 2, li jikkonċerna l-ġheluq tal-pakketti kollha tal-pectinidae ħajjin, il-gastropodi marini ħajjin u l-ekinodermi ħajjin mibgħuta għall-bejgħ bl-immnut u l-Kapitolu VII li jikkonċerna l-immmarkar u l-ittikkettjar ta' identifikazzjoni.”